

śrī lakṣmī aṣṭottara śatanāma stotram

devyuvāca

devadeva! mahādeva! trikālāñña! maheśvara!
 karuṇākara deveśa! bhaktānugrahakāraka! ||
 aṣṭottara śataṃ lakṣmyāḥ śrotumicchāmi tattvataḥ ||

īśvara uvāca

devi! sādhu mahābhāge mahābhāgya pradāyakam |
 sarvaiśvaryaakaram puṇyam sarvapāpa praṇāśanam ||
 sarvadāridrya śamanam śravaṇādbhukti muktidam |
 rājavaśyakaram divyam guhyād-guhyataram param ||
 durlabham sarvadevānām catuṣṣaṣṭi kaḷāspadam |
 padmādīnām varāntānām nidhīnām nityadāyakam ||
 samasta deva saṃsevyam aṇimādyāṣṭa siddhidam |
 kimatra bahunoktena devī pratyakṣadāyakam ||
 tava prītyādya vakṣyāmi samāhitamanāśśṛṇu |
 aṣṭottara śatasyāsyā mahālakṣmistu devatā ||
 klīm bīja padamityuktaṃ śaktistu bhuvaneśvarī |
 aṅganyāsaḥ karanyāsaḥ sa ityādi prakīrtitaḥ ||

dhyānam

vande padmakarāṃ prasannavadanāṃ saubhāgyadāṃ bhāgyadāṃ
 hastābhyāmabhayapradāṃ maṇigaṇaiḥ nānāvīdhaiḥ bhūṣitām |

bhaktābhīṣṭa phalapradāṃ harihara brahmādhībhisēvitāṃ
pārśve pañkaja śāñkhapadma nidhibhiḥ yuktāṃ sadā śaktibhiḥ ||

sarasija nayane sarojahaste dhavaḷa tarāṃśuka gandhamālya śobhe |
bhagavati harivallabhe manoññe tribhuvana bhūtikari prasīdamahyam
||

oṃ

prakṛtiṃ, vikṛtiṃ, vidyāṃ, sarvabhūta hitapradāṃ |
śraddhāṃ, vibhūtiṃ, surabhiṃ, namāmi paramātmikāṃ || 1 ||

vācaṃ, padmālayāṃ, padmāṃ, śuciṃ, svāhāṃ, svadhāṃ, sudhāṃ |
dhanyāṃ, hiraṇyayīṃ, lakṣmīṃ, nityapuṣṭāṃ, vibhāvarīṃ || 2 ||

aditiṃ ca, ditiṃ, dīptāṃ, vasudhāṃ, vasudhāriṇīṃ |
namāmi kamalāṃ, kāntāṃ, kṣamāṃ, kṣīroda sambhavāṃ || 3 ||

anugrahaparāṃ, buddhiṃ, anaghāṃ, harivallabhāṃ |
aśokā, mamṛtāṃ dīptāṃ, lokaśoka vināśinīṃ || 4 ||

namāmi dharmanilayāṃ, karuṇāṃ, lokamātaram |
padmapriyāṃ, padmahastāṃ, padmākṣīṃ, padmasundarīṃ || 5 ||

padmodbhavāṃ, padmamukhīṃ, padmanābhapriyāṃ, ramāṃ |
padmamālādharāṃ, devīṃ, padminīṃ, padmagandhinīṃ || 6 ||

puṇyagandhām, suprasannām, prasādābhimukhīm, prabhām |
namāmi candravadanām, candrām, candrasahodarīm || 7 ||

caturbhujām, candrarūpām, indirā, minduśītalām |
āhlāda jananīm, puṣṭīm, śivām, śivakarīm, satīm || 8 ||

vimalām, viśvajananīm, tuṣṭīm, dāridrya nāśinīm |
prīti puṣkariṇīm, śāntām, śuklamālyāambarām, śriyam || 9 ||

bhāskarīm, bilvanilayām, varārohām, yaśasvinīm |
vasundharā, mudārāṅgām, hariṇīm, hemamālinīm || 10 ||

dhanadhānyakarīm, siddhim, sraiṇasaumyām, śubhapradām |
nṛpaveśma gatānandām, varalakṣmīm, vasupradām || 11 ||

śubhām, hiraṇyaprākārām, samudratanayām, jayām |
namāmi maṅgaḷām devīm, viṣṇu vakṣaḥsthala sthitām || 12 ||

viṣṇupatnīm, prasannākṣīm, nārāyaṇa samāśritām |
dāridrya dhvaṃsinīm, devīm, sarvopadrava vāriṇīm || 13 ||

navadurgām, mahākālīm, brahma viṣṇu śivātmikām |
trikālaññāna sampannām, namāmi bhuvaneśvarīm || 14 ||

lakṣmīm kṣīrasamudrarāja tanayām śrīraṅgadhāmeśvarīm |
 dāsībhūta samastadeva vanitām lokaika dīpāṅkurām ||
 śrīmanmanda kaṭākṣa labdha vibhavad-brahmendra gaṅgādharam |
 tvām trailokya kuṭumbinīm sarasijām vande mukundapriyām || 15 ||

mātarnamāmi! kamale! kamalāyatākṣi!
 śrī viṣṇu hr̥t-kamalavāsini! viśvamātaḥ!
 kṣīrodaje kamala komala garbhagauri!
 lakṣmī! prasīda satataṃ samatām śaraṇye || 16 ||

trikālam̐ yo japet vidvān ṣaṇmāsam vijitendriyaḥ |
 dāridrya dhvaṃsanam̐ kṛtvā sarvamāpnot-yayatnataḥ |
 devīnāma sahasreṣu puṇyamaṣṭottaram̐ śatam |
 yena śriya mavāpnoti koṭijanma daridrataḥ || 17 ||

bhṛguvāre śatam dhīmān paṭhet vatsaramātrakam |
 aṣṭaiśvarya mavāpnoti kubera iva bhūtale ||
 dāridrya mocanam̐ nāma stotramambāparam̐ śatam |
 yena śriya mavāpnoti koṭijanma daridrataḥ || 18 ||

bhuktvātu vipulān bhogān ante sāyujyamāpnuyāt |
 prātaḥkāle paṭhennityam̐ sarva duḥkhopa śāntaye |
 paṭhantu cintayeddevīm̐ sarvābharaṇa bhūṣitām || 19 ||

iti śrī lakṣmī aṣṭottara śatanāma stotram̐ sampūrṇam